

**12 ta' April, 1989**

**Imħallfin: –**

**S.T.O. Prof. Hugh W. Harding B.A., LL.D., F.S.A.,  
F.R.Hist.S. – President**

**Onor. Joseph A. Herrera Bl.Can., Lic.Can., LL.D.**

**Onor. Carmelo A. Agius B.A., LL.D.**

**Avukat Dr. Lawrence Pullicino**

*versus*

**Kap Kmandant tal-Forzi Armati et**

**Kostituzzjoni – Konvenzjoni Ewropeja – Drittijiet  
Fundamentali tal-Bniedem – Rikors – Proċedura –  
Nullità – Libertà Personali – Libertà Provizorja – Smigh  
Xieraq – Żmien Raġonevoli – Omiċidju Volontarju**

*Ir-rikorrent allega li d-detenzjoni tiegħu pendenti l-ġuri kienet tikser id-drittijiet fundamentali tiegħu għal-libertà personali u għal smigh xieraq fi żmien raġonevoli. Il-Prim'Awla tal-Qorti Ċivili caħdet it-talbiet tar-rikorrent. Il-Qorti Kostituzzjonali rreformat billi ddikjarat li l-provvediment ta' l-artikolu 575(1) tal-Kodiċi Kriminali jilledi d-drittijiet tar-rikorrent kif protetti mill-artikoli 5(1)(ċ) u 5(3) ta' l-ewwel skeda ta' l-Att XIV ta' l-1987.*

*L-appellat kien issollewa l-kwistjoni tan-nullità tal-proċeduri billi dawn ma kinux saru wara ordni ta' riferenza tar-rikorrent. Il-Qorti rriteniet li tali proċedura kienet valida billi l-Qorti tal-Maġistrati kienet irriteniet li ma kellhiex kwistjoni kostituzzjonali quddiemha.*

*Il-Qorti rriteniet li l-artikolu 575(1) tal-Kodiċi Kriminali li kien jippriva lill-Qorti mid-diskrezzjoni fl-għoti tal-libertà proviżorja fejn l-arrestat ikun akkużat bir-reat ta' omiċidju volontarju jilledi d-dritt għal-libertà personali kif garantit mill-artikoli 5(1)(ċ) u 5(3) tal-Konvenzjoni Ewropeja.*

Il-Qorti: -

Rat ir-rikors Kostituzzjonali Numru 190/88 ipprezentat fil-Prim'Awla tal-Qorti Ċivili li bih ir-rikorrent fisser:

“Illi r-rikorrent ġie mressaq quddiem il-Qorti tal-Maġistrati tal-Pulizija Ġudizzjarja għall-Gżira ta' Malta akkużat talli d-29 u 30 ta' Lulju, 1980, fid-Depot tal-Pulizija, Furjana, filwaqt li Leonard sive Nardu Debono minn Hal-Kirkop kien qiegħed jinżamm taħt il-kustodja tal-pulizija in konnessjoni ma' investigazzjoni, dolożament bil-ħsieb li joqtol jew li jqiegħed il-ħajja ta' l-imsemmi Leonard sive Nardu Debono f'perikolu ċar, ikkaġunala l-mewt kif ukoll talli f'Marzu 1984 fix-xieħda li ta fil-proċedura kriminali fil-proċess “Repubblika vs Ċensu Debono” deċiż fit-22 ta' Marzu, 1984 ta' xieħda falza fi proċeduri kriminali dwar delitt sugġett għal piena akbar mill-

piena ta' procedura għal żmien sentejn, sew kontra kemm favur il-persuna akkużata, cjoè Vincent sive Ċensu Debono, b'dan illi l-persuna akkużata giet ikkundannata għal piena akbar mill-piena tal-prigunerija għal żmien hames snin, kif ukoll talli fl-istess imsemmija proceduri Kriminali fil-proċess Repubblika vs Vincent sive Ċensu Debono kkorrompa xhieda sabiex jagħtu xiehda falza jew jagħmlu perizja falza jew jagħtu tifsir falz, kif ukoll talli fil-perijodu Lulju/Awissu 1980 ma halliex lill-persuni oħra jagħtu t-tagħrif jew provi meħtieġa f'kawża Ċivili jew Kriminali jew lil xi awtorità oħra kompetenti quddiemha u b'dan ukoll li dawn ir-reati saru meta bħala uffiċjal jew impjegat Pubbliku sar hati ta' dawn ir-reati li huwa kellu jissorvelja biex ma jsirux jew li minhabba l-kariga tiegħu huwa kellu d-dmir li jimpedixxi u dan bħala uffiċjal jew impjegat pubbliku dolożament bi ksur tad-dmirijiet tiegħu, għamel jew naqas li jagħmel atti b'tagħkis jew bi ħsara ta' ħaddiehor u wara dan baqa' miżmum taht arrest;

Illi wara li gie hekk imressaq l-esponent talab b'rikors opportun il-libertà provizorja fit-termini tal-ligi u dana b'rikors tal-25 ta' Novembru, 1987, li gie miċhud mill-fuq imsemmija Qorti tal-Magistrati tal-Pulizija ta' Malta b'digriet tagħha tat-2 ta' Dicembru, 1987;

Illi b'rikors sussegwenti tat-13 ta' Jannar, 1988, ir-rikorrent reġa' talab li jingħata l-libertà provizorja mill-fuq imsemmija Onorabbli Qorti u dan ir-rikors tiegħu reġa' gie wkoll miċhud b'digriet ta' l-Onorabbli Qorti tal-Magistrati tal-Pulizija Ġudizzjarja ta' Malta tal-21 ta' Jannar, 1988;

Illi b'digriet tal-15 ta' Frar, 1988 rriservat li tipprovdi dwar l-ennesima talba għal-libertà provizorja wara li tkun giet addita

u ppronunzjat ruħha dina l-Onorabbli Qorti;

Illi sal-lum ir-rikorrent għadu detenut taħt arrest sa kemm jispicċaw il-proċeduri kriminali pendent i kontra tiegħu;

Illi dan l-istat ta' arrest huwa leżiv tad-drittijiet kostituzzjonali u b'mod partikolari ta' dawk id-drittijiet fundamentali protetti mill-Att dwar il-Konvenzjoni Ewropeja dwar id-drittijiet fundamentali tal-Bniedem l-Att XIV ta' l-1987. Id-drittijiet tar-rikorrent li qegħdin jiġu lezi huma dawk protetti mill-artikolu 5 subinċiż (1)(c), mill-artikolu 5 subinċiż (3) u mill-artikolu 6 subinċiż (1) tal-fuq imsemmi Att;

Illi l-leżjoni ta' dawn id-drittijiet tikkonsisti filli:

(1) Il-Qorti tal-Maġistrati tal-Pulizija Ġudizzjarja ta' Malta, bir-rispett kollu lejha, malament ċaħdet ir-rikors ipprezentat mir-rikorrent għal-libertà proviżorja, kif ukoll meta naqset li tirriferrixxi l-allegat ksur tad-drittijiet fundamentali tiegħu lill-Prim'Awla tal-Qorti Ċivili kif kien l-obbligu ċar fil-liġi li tagħmel dik l-Onorabbli Qorti;

(2) In kwantu l-Kodiċi Kriminali jista' jingħad li ma jippermettix, l-għoti tal-libertà proviżorja f'ċirkostanzi bħall-preżenti, allura dan jilledi d-dritt ta' l-imputat għar-*"release pending trial"*;

(3) Illi l-esponent kien intitolat għall-għoti tal-libertà proviżorja skond il-Kodiċi Kriminali billi r-reati ta' liema hu jinsab akkużat fiċ-ċirkostanzi tal-każ qatt ma jistgħu jwasslu għal dik il-piena li dwarha l-Kodiċi jipprojbixxi l-għoti tal-libertà proviżorja, u dan in forza tal-Proklama tad-29 ta' Jannar, 1987;

F'dan ir-rigward l-esponent jagħmel ampja u pjena riferenza għan-noti esawrjenti li saru quddiem il-Qorti tal-Maġistrati tal-Pulizija Ġudizzjarja. Izid però li fejn tidhol il-libertà ta' l-individwu huwa assjomatiku fil-liġi li l-interpretazzjoni li għandha tingħata hi dik l-izjed favorevoli għal-libertà sakemm ma jsirlux strapp għall-kelma tal-liġi. L-esponent jissottometti bir-rispett li l-interpretazzjoni korretta hija li hu kien intitolat għal-libertà provizorja taht il-Kodiċi Kriminali billi r-reat ta' liema kien akkużat, minhabba l-Proklama mogħtija, ma setax jattira dik il-piena li kienet tirrendi mhux permissibbli lill-Qorti li tikkoncedilu tali libertà. Għalhekk l-interpretazzjoni li tat il-Qorti llediet d-dritt tiegħu għal-libertà provizorja;

Bir-rispett kollu lejn l-ewwel Onorabbli Qorti ġie leż ukoll id-dritt tiegħu proċedurali li l-allegat ksur tad-drittijiet fundamentali tiegħu jiġi rriferit għal quddiem dina l-Onorabbli Qorti. Dan id-dritt tiegħu jgħodgħ mill-proċedura preskritta fil-preċitat Att. Il-ġurisdizzjoni tal-Qorti tal-Maġistrati tal-Pulizija Ġudizzjarja f'każ ta' allegat ksur ta' drittijiet fundamentali hi li tara jekk l-allegazzjoni hix frivola jew vessatorja, u fil-każ li mhix li tirreferi l-każ lil din l-Onorabbli Qorti. Bir-rispett kollu jidher li l-Qorti tal-Maġistrati dan ma għamlitux, u b'hekk illediet id-dritt tar-rikorrent li l-każ jiġi rriferit lil dina l-Onorabbli Qorti;

Barra minn hekk skond l-artikolu 5(1)(ċ) ta' l-Ewwel Skeda ta' l-Att XIV ta' l-1987 l-arrest jew detenzjoni ta' persuna tista' biss issir sabiex dik il-persuna tiġi miġjuba quddiem l-awtorità legali kompetenti fuq suspett raġonevoli li tkun ikkommettiet reat. Meta wiehed jaqra dan ma' l-artikolu 5(3) ta' l-iskeda jgħodgħ ċar li l-imputat għandu dritt għal-libertà provizorja waqt il-pendenza tal-proċeduri kriminali. Dan huwa dritt fundamentali tiegħu li hu konness mill-qrib mad-dritt l-iehor ta' presunzjoni

ta' innocenza. Għalhekk l-unika restrizzjoni li tista' ssir lill-imputat dment li hu jkun għadu ma nstabx hati hija dik neccessarja biex tassikura li hu jidher il-Qorti u xejn iżjed. F'dan is-sens iċ-ċaħda tat-talba tiegħu għal-libertà provizorja hija nkostituzzjonali, anke billi l-gudikant qiegħed iħares lejn ir-reat mil-liema r-rikorrent jinsab akkużat u mhux lejn dawk il-garanziji neccessarji biex jassiguraw li l-akkużat jidher il-Qorti;

(4) Jizdied ukoll li nkwantu l-President tar-Repubblika hu awtorizzat jagħti hu l-libertà provizorja lir-rikorrent dan jilledi dritt fundamentali ieħor tiegħu, billi l-President ikollu **jagixxi** fuq il-parir ta' l-eżekuttiv u għalhekk la huwa u lanqas jista' jkun tribunal imparzjali u indipendenti li jrid l-artikolu 6 ta' l-ewwel skeda, għaliex fil-fatt ikun iddeċieda l-eżekuttiv;

(5) Illi l-lezjoni fil-konfront tar-rikorrent hija aggravata bil-fatt tal-kontinwat arrest tar-rikorrent wara l-gheluq tat-termini kif prorogati mill-President tar-Repubblika, u dan minħabba l-pendenza tad-domandi rogatorji mill-Prosekuzzjoni. Jizdied ukoll li tali rogatorji huma fi staju wieqaf billi x-xhud in kwistjoni ma jistax jiġi ntraċċjat u għalhekk l-estensjoni tat-terminu minħabba r-rogoratorji tkompli taggrava l-posizzjoni tar-rikorrent;

Għaldaqstant l-esponent fil-waqt li jgħib il-premess għall-konjizzjoni ta' dina l-Onorabbli Qorti jitlob bir-rispett li din il-Qorti, in vista tal-preċitati artikolu ta' l-Att XIV ta' l-1987, jogħgobha tagħtih dawk ir-rimedji u tagħti dawk l-ordnijiet u d-direttivi relattivi għall-każ inkluż dikjarazzjoni li l-artikolu 574 u 575 tal-Kodiċi Kriminali huma nulli in kwantu ma jippermettux lill-Qorti gudikanti tagħti l-libertà provizorja lir-rikorrent fil-fattispecie speċifiċi tal-każ'';

Rat ir-risposta ta' l-intimati li bir-rispett fissru:

“(1) Illi preliminarjament jiġi rrilevat li Dottor Joseph Brincat LL.D. bħala membru parlamentari, ma jistax jeżerċita l-professjoni ta' avukat f'dina l-kawża, u dan kif ripetutament konfermat b'sentenzi ta' dina l-istess Qorti; u għalhekk fid-dawl ta' l-artikolu 178(1) u 175(1) tal-Kodiċi ta' Organizzazzjoni u Proċedura Ċivili dina l-Onorabbli Qorti għandha tordna l-korrezzjoni opportuni fl-iskritturi;

(2) Illi preliminarjament ukoll l-intimati Kap Kmandant tal-Frozi Armati bħala Kummissarju tal-Pulizija u l-Viċi Prim Ministru bħala Ministru ta' l-Intern ġew imħarrka inutilment f'dina l-kawża billi huma ma humiex il-legittimi kontraditturi u għalhekk huma għandhom jiġu preliminarjament illiberati mill-osservanza tal-ġudizzju;

(3) Illi kuntrarjament għal dak li hemm allegat fis-sitt paragrafu tar-rikors, l-istat ta' arrest tar-rikorrent ma hu leżiv ta' ebda dritt kostituzzjonali jew dritt fundamentali. Apparti li ma huma qed jiġu indikati ebda disposizzjonijiet tal-kostituzzjoni allegatament vjolati (ara r-Regola 3(1) ta' l-A.L. 48/1964), l-esponenti jirrilewaw li d-dritt kostituzzjonali u fundamentali ta' kull persuna rigwardanti l-ħelsien fil-pendenza ta' proċeduri hu dak li joħroġ mill-art. 34(3) tal-Kostituzzjoni. Id-disposizzjonijiet tal-Kodiċi Kriminali rigwardanti l-“bail” b'ebda mod ma huma inkonsistenti mal-Kostituzzjoni – il-liġi suprema tal-pajjiż li għandha tipprevali – anzi dawk id-disposizzjonijiet huma perfettament konfaċjenti ma' l-art. 34(3) ta' l-imsemmija Kostituzzjoni. L-artikolu 5(3) ta' l-Ewwel Skeda ta' l-Att XIV ta' l-1987 – liġi ordinarja – ma jżid xejn ma' l-artikolu 34(3) tal-Kostituzzjoni rigwardanti l-kwistjoni tal-“bail”. Għalhekk

l-art. 5(3) tal-Konvenzjoni Ewropeja ma jistax jiġi interpretat bħala li hu inkonsistenti jew li jikkozza mal-Kostituzzjoni u dan għax effettivament ma hemm ebda inkonsistenza;

(4) Illi riferibbilment għal-lanjanza li l-Qorti tal-Maġistrati “naqset li tirriferixxi l-allegat ksur tad-Drittijiet fundamentali” tar-rikorrent lill-Prim’Awla, l-esponent jissottometti li quddiem il-Qorti tal-Maġistrati ma kien hemm ebda kwistjoni fis-sens ta’ l-art. 4(3) ta’ l-Att XIV ta’ l-1987; u anke li kieku, għall-grazzja ta’ l-argument, kien hemm kwistjoni f’dak is-sens, ebda dritt sostantiv jew proċedurali ma gie leż bil-fatt li l-Qorti ma rriferitx kif pretiż mir-rikorrent;

(5) Illi kwantu għal dak allegat b’riferenza għall-Proklama Presidenzjali tad-29 ta’ Jannar, 1987, l-esponenti jagħmlu riferenza għan-nota ta’ l-Avukat Ġenerali tas-26 ta’ Novembru 1987 fl-atti ta’ l-istruttorja fejn gie spjegat b’mod ċar u konċiż li dik il-Proklama ma għandha x’taqsam xejn f’dana l-istadju mal-kwistjoni ta’ l-għoti tal-ħelsien. Il-Qorti tal-Maġistrati affermat il-korrettezza tat-teżi ta’ l-Avukat Ġenerali (ara digriet ta’ dik il-Qorti tat-2 ta’ Diċembru, 1987) (Dok. A u B);

(6) Illi fil-każ preżenti u jekk wiehed joqgħod proprju, kif qal l-istess rikorrent għall-“fattispecie specifici tal-każ”, żgur li ma jistax jingħad, imqar remotament, li l-proċeduri hađu xi żmien irragonevolment twil; anzi l-Qorti tal-Maġistrati mxiet “a tamburo battente” kif jiġi ppruvat waqt it-trattazzjoni. Il-prorogi presidenzjali huma intiżi, u fil-fatt intalbu, biex jaġevolaw, u mhux biex jostakolaw jew itawlu l-proċeduri. Kwnatu għar-rogorji, kien l-istess rikorrent li fil-bidu ta’ l-istruttorja tant insista li jinstitwixxi x-xhud Dennis Lyons, u ma hemm xejn x’jindika li r-Rogatorji fir-Renju Unit riferibbilment



għal dana x-xhud mhux qed jiġu pproċessati kif suppost. Il-vertenza taż-żmien tad-detenzjoni, u l-kwistjoni kollha strettament għandha tieqaf hemm;

(7) Però, peress illi r-rikorrent qed jallega ksur ta' l-art. 5(1)(ċ) u 5(3) ta' l-Ewwel Skeda ta' l-att XIV ta' l-1987 jiġi rrilevat is-segwenti:

(a) Il-Konvenzjoni Ewropeja imkien ma tindika jew tispeċifika minn min jingħata il-“helsien waqt pendenza tal-proċeduri”;

(b) Il-Kummissjoni Ewropeja, f' diversi każijiet fejn talba għall-helsien mill-arrest giet miċhuda mill-awtoritajiet ta' pajjiż membru, ma sabet ebda ksur ta' l-artikoli msemmija. Għall-każ odjern biżżejjed għall-mument li wieħed jirreferi għal każ Levy (opinjoni tal-Kummissjoni tad-9 ta' Lulju, 1976), fejn il-Kummissjoni kienet ikkonkludiet hekk:

*“Next with regard to the grounds of detention on remand, the Commission recalls that the German courts found that the applicant had tried to induce a witness to make false statements; it was therefore to be expected that he would attempt to intimidate the witness for the prosecution; ..... Both the probable attempts by the applicant to suppress evidence and his possible absconding could only be prevented by continuing his detention; the deposit by the applicant of the proposed bail would not have ensured his appearance at the trial since, in view of the possibility of severe sentence, financial considerations would have played only a minor part in any plans which he might have had for absconding. Furthermore, it would not have been apt to prevent the applicant from intimidating witnesses”;*

(c) B'ebda mod ma jista' wiehed jargumenta li qed jinkiser id-dritt tal-presunzjoni ta' l-innoċenza bir-rifjut tal-ħelsien pendent i-proċeduri. Il-presunzjoni ta' l-innoċenza tiżgura ċerta proċedura fl-andament tal-kawża; iċ-ċaħda tal-ħelsien pendent i-proċeduri tiżgura li xejn ma jsir li jgħib fix-xejn dawk il-proċeduri;

(d) Illi kwantu għall-allegat ksur ta' l-artikolu 6(1) tal-Konvenzjoni, jiġi rrilevat illi t-talba għall-ħelsien waqt pendenza tal-proċeduri ma taqax taħt l-imsemmija artikolu. Kif esprimiet ruhha l-Kummissjoni Ewropeja fil-każ Neumeister (sussegwentement ikkonfermata anke bid-deċiżjoni tal-Qorti Ewropeja);

*“... The procedural guarantees provided by article 6(1) of the Convention are only applicable to the determination of “civil rights and obligations” or of a “criminal charge”. It is clear that a “criminal charge” is not concerned, but the question must be considered whether proceedings regarding release pending trial can be regarded as concerning the determination of civil rights;*

*The Commission considers, in this respect, that article 6(1) cannot reasonably be given such a wide interpretation as to include the kind of proceedings concerned and concludes, by seven votes to five, that article 6(1) is not applicable to such proceedings”;*

Minn dan isegwi li r-riferenza tar-rikorrent għal tribunal imparzjali u indipendenti hija frivola la darba t-talba għall-ħelsien fil-pendenza tal-proċeduri la tista' titqies *“a criminal charge”* u l-anqas *“a civil right and obligation”*. Dan qed jingħad għax

l-art. 6(1) tal-Konvenzjoni ġie msemmi fir-rikors, għax altrimenti dana l-artikolu m'għandu ebda relevanza għall-każ odjern;

Għal dawna l-motivi, u għar-raġunijiet l-oħra kollha li jirriżultaw fit-trattazzjoni tal-kawża, it-talbiet tar-rikorrent għandhom jiġu miċhuda peress li huma infondati fid-dritt u fil-fatt”;

Rat is-sentenza mogħtija mill-Prim'Awla ta' l-Onorabli Qorti Ċivili fil-15 ta' Lulju 1988 li biha ddeċidiet li għandha tirrespingi t-talba tar-rikorrent iżda l-ispejjeż minhabba ċ-ċirkostanzi tal-każ, l-iktar tan-novità tiegħu, jibqgħu bla taxxa bejn il-partijiet, u dana wara li:

“Ikkunsidrat: fir-rigward ta' l-ewwel paragrafu tar-risposta, illi Dr. Joseph Brincat kien irtira prudentement mill-kawża u li l-intimat baqa' patroċinat miż-żewġ firmatarji l-oħrajn tar-rikors, jiġifieri, Dr. Ian Refalo u Dr. Edward Woods biss”;

“Relattivament għat-tieni paragrafu tar-risposta: fis-sens li l-intimati Kap Kmandat tal-Forzi Armati bhala Kummissarju tal-Pulizija u l-Viċi Prim Ministru bhala Ministru ta' l-Intern ġew imharrka inutilment f'din il-kawża billi ma humiex il-legittimi kontraditturi u għalhekk huma għandhom preliminarjament jiġu lliberati mill-osservanz tal-gudizzju, illi għandha tibqa' din l-eċċezzjoni; peress li fejn si tratta ta' legiżlazzjoni, (u kif ser jidher ċar iktar tard, il-qofol ta' dan ir-rikors hija l-validità o meno ta' legiżlazzjoni, u dana peress li l-lanzjanza tar-rikorrent taqa' waħidha jekk il-legiżlazzjoni in kwistjoni ma tkunx iċċensurata), li tirrappreżenta l-qofol tal-politika nazzjonali u tal-Gvern, il-legittimu kontradittur huwa l-Onorevoli l-Prim Ministru u mhux l-intimati l-oħra għolja u

distinta kemm hija l-kariga tagħhom. Għalhekk il-Qorti qiegħda mill-ewwel tillibera lill-Kap Kmandat tal-Forzi Armati bhala Kummissarju tal-Pulizija u l-Viċi Prim Ministru bhala Ministru ta' l-Intern mill-Osservanza tal-Ġudizzju”;

“Ikkunsidrat illi din il-Qorti hija l-Prim’Awla tal-Qorti Ċivili u mhux il-Qorti ta’ l-Appell Kriminali (sede Inferjuri) u għalhekk mhix qiegħda biex tissindika l-operat ta’ proċedura quddiem il-Qorti Istrutturja waqt il-Kompilazzjoni tal-każ. Minn dan isegwi li l-kwistjoni li trid tkun deċiża f’dan ir-rikors hija jekk hemmx inkompatibilità bejn il-Kodiċi Kriminali Malti u l-Konvenzjoni Ewropeja tad-Drittijiet tal-Bniedem fir-rigward ta’ l-arrest preventiv u l-kwistjoni tal-*Bail*. Il-kwistjoni mhix il-Kodiċi Kriminali kellux jipprovdi kif iprovda; u dan peress li l-Konvenzjoni Ewropeja saret Liġi Maltija bl-Att XIV ta’ l-1987. It-tielet artikolu ta’ dan l-Att jipprovdi ċar fit-tieni inciz tiegħu li:

“(3(2) ) Fejn ikun hemm xi liġi ordinarja li tkun inkonsistenti mad-Drittijiet u Libertajiet Fundamentali, l-imsemmija Drittijiet u Libetajiet Fundamentali għandhom jipprevalu, u dik il-liġi ordinarja għandha, sa fejn tkun inkonsistenti, tkun bla effett”. “Liġi ordinarja tfisser kull dokument li għandu s-saħħa ta’ Liġi u kull regola ta’ liġi mhix miktuba, minbarra l-Kostituzzjoni ta’ Malta”. Jidher, u kien aċċettat mill-partijiet, li għal dak li jirrigwarda dan il-każ ma hemmx xi inkonsistenza jew konflitt bejn il-Kostituzzjoni ta’ Malta u l-Konvenzjoni Ewropeja;

Il-Konvenzjoni Ewropeja tippreskrivi li “Hadd ma għandu jiġi pprivat mil-libertà tiegħu hliel”, fost oħrajn, “l-arrest jew detenzjoni skond il-liġi ta’ persuna effettwata sabiex tiġi migjuba quddiem l-awtorità legali kompetenti fuq sospett raġonevoli li

tkun ikkommettiet reat jew meta jkun meqjus raġonevolment meħtieġ biex jiġi evitat li tikkommetti reat jew li taħrab wara li tkun għamlet reat”. (l-art. 5(1)(ċ) );

kif ukoll li:

(5(3) ) “Kull min ikun arrestat jew detenut skond id-disposizzjonijiet tal-paragrafu (1)(ċ) ta’ dan l-artikolu għandu jingieb minnufih quddiem Imħallef jew funzjonarju iehor awtorizzat b’liġi biex jeżercita setgħa ġudizzjarja u jkollu dritt għall-proċeduri fi żmien raġonevoli jew għall-ħelsien waqt pendenza tal-proċeduri”. Fil-fehma konsiderata tal-Qorti dan ifisser li persuna arrestata jew detenuta fiċ-ċirkostanzi hekk ikkontemplati għandha dritt għal waħda minn żewġ hwejjeġ li huma alternattivi għal xulxin: – jew proċeduri fi żmien raġonevoli jew għall-ħelsien waqt pendenza tal-proċeduri (*Vide Fawcett J.E.S. The Application of the European Convention on Human Rights*, p. 102 – 103). Kien sottomess għar-rikorrent li l-Kodiċi Kriminali Malti huwa inkonsistenti ma’ dawn id-disposizzjonijiet tal-Konvenzjoni Ewropeja, peress li jiddisponi li “l-ħelsien mill-arrest ma jistax jiġi mogħti lill-imputati ta’ delitt sugġett għall-piena ta’ prigunerija għal għomorhom”. (art. 575(1)(b) Kodiċi Kriminali). L-istess eċċezzjoni mill-ħelsien mill-arrest għal persuni imputati b’delitt sogġett għall-piena ta’ prigunerija għal għomorhom, ikkontemplata fil-Kodiċi Kriminali Malti, hija f’konflitt mad-disposizzjoni tal-Konvenzjoni Ewropeja għall-ħelsien waqt pendenza tal-proċeduri. Dan biżżejjed biex tinstab inkonsistenza bejn iż-żewġ sistemi, bil-konsegwenza li din il-Qorti jkollha tħassar l-eċċezzjonijiet ikkontemplati fl-artikolu 575 tal-Kodiċi Kriminali”;

“Apparti din il-kwistjoni qofol, saru wkoll sottomissjonijiet

fis-sens li fil-każ partikolari tar-rikorrent, dan ma jista' qatt ikun soġġett għall-piena tal-ħabs għal għomru minhabba l-operat tal-Proklama relattiva għall-pieni, mahruġa fl-okkażjoni ta' l-emendi Kostituzzjonali. Peress li l-artikolu 575 jikkontempla imputazzjonijiet ta' delitti u mhux il-każ partikolari tal-persuni li jinsabu hatja ta' dawk id-delitti, il-Qorti hija tal-fehma li għall-finijiet ta' dan ir-rikors, l-applikazzjoni tal-Proklama għandha tkun inġorata. L-artikolu 575 jikkontempla l-limitazzjoni tal-ħelsien mill-arrest tal-persuni akkużati b' delitt li għalih il-Kodiċi jippostula l-piena tal-ħabs għall-għomor u ma jħarisx lejn kif dik il-piena fil-konfront tal-persuna in kwistjoni tista' tkun applikata jekk tinstab hatja”;

“Jidher ċar li r-rikorrent qed jalleġa diskrepanza bejn il-Kodiċi Kriminali u l-Konvenzjoni Ewropeja billi jqiegħed l-art. 575 tal-Kodiċi Kriminali min-naħa u l-Konvenzjoni Ewropeja mill-oħra. Izda l-Att XIV ta' l-1987 fl-artikolu 3(2) fuq citat iquiegħed “xi liġi ordinarja” min-naħa u l-Konvenzjoni Ewropeja mill-oħra. Minn dan isegwi li l-Qorti ma għandhiex tiegħ fuq xi artikolu partikolari, izda għandha tfitex is-sostanza tal-liġi kollha, u tqabbel dik is-sostanza mal-Konvenzjoni. Digà ntqal li l-Konvenzjoni teħtieġ li persuna arrestata għandha jkollha proċeduri fi żmien raġonevoli jew ħelsien waqt pendenza tal-proċeduri. Isegwi li biex tinstab inkonsistenza bejn il-Kodiċi Kriminali Malti u l-Konvenzjoni Ewropeja, irid jinstab li l-Kodiċi Kriminali Malti ma jipprovdi (a) proċeduri fi żmien raġonevoli, (b) ħelsien waqt pendenza tal-proċeduri u dawn l-(a) u (b) bħala alternattivi għal xulxin. Ma hemmx dubju li l-Kodiċi Kriminali Malti ma jipprovdi ħelsien waqt pendenza tal-proċeduri f' dan il-każ, peress li, kif intqal, imputati ta' delitti soġġetti għall-piena ta' priġunerija għal għomrorhom ma jistgħux jingħataw il-libertà proviżorja (art. 575 (1)(b)). Izda jekk l-alternattiva l-oħra -

dik ta' proceduri fi zmien ragonevoli hija kkontemplata fil-Kodiċi Kriminali sodisfaċentement ma jkunx hemm diskrepanza tali li twassal biex il-Qorti tiddikjara li xi parti tal-Kodiċi Kriminali hija bla effett. Dan jitlob analiżi tal-Kodiċi Kriminali biex ikun żgurat li l-Kodiċi Kriminali jipprovdi proceduri fi zmien ragonevoli. Nibdew biż-żmien tal-kompilazzjoni: l-artikolu 401 jipprovdi li:

“(1) Il-kompilazzjoni tinghalaq fi zmien xahar, illi għal raġuni tajba, jista' jiġgedded mill-President ta' Malta għal perijodi oħra kull wieheċ minnhom ta' xahar, u kull tiġdid bħal dan għandu jsir fuq talba bil-miktub magħmula mill-Qorti”;

Iżda ż-żmien fuq imsemmi m'għandux b'kollox jiġi hekk imgedded għal aktar minn tliet xhur”;

Iżda wkoll kemm-il darba ma jkunx ingħata l-helsien mill-arrest, l-akkuzat għandu jingieb quddiem il-Qorti għall-anqas darba kull hmistax-il ġurnata sabiex il-Qorti tiddeċidi jekk għandux jibqa' arrestat”;

“It-tielet inċiż ta' l-artikolu 401 jipprovdi li meta tinghalaq il-kompilazzjoni l-Qorti tordna li l-atti tal-kompilazzjoni flimkien ma' l-oġġetti li jkollhom x'jaqsmu mad-delitt jiġu mibgħuta, fi zmien tlett ijiem tax-xogħol, lill-Avukat Ġenerali”;

Iż-żminijiet ikkontemplati fl-artikolu 401 jitwaqqfu, fost oħrajn, jekk jiġi ordnat l-eżami ta' xhieda jew att ieħor ta' kompilazzjoni taħt l-artikolu 399 (prova b'mezz ta' rogatorji) (art. 402(1)(ċ) )”;

“L-Avukat Ġenerali mbagħad għandu termini limitati li

fihom irid jipprezenta l-att ta' l-akkuża: Hekk l-artikolu 432(1) jiddisponi li:

432(1) “L-Avukat Ġenerali għandu iż-żmien ta' xahar biex jipprezenta l-att ta' l-akkuża, illi jibda jgħodd minn dak in-nhar li jirċievi l-atti (tal-kompilazzjoni magħmula mill-Qorti tal-Pulizija Ġudizzjarja). Dan iż-żmien għandu, fuq talba ta' l-Avukat Ġenerali, jiġi mġedded mill-Qorti għal hmistax-il jum ieħor u, għeluq dan iż-żmien, mill-President ta' Malta għal hmistax-il jum ieħor, u, meta l-fatt ikun tali illi biex tinstab ix-xorta sewwa tar-reat ikun meħtieġ bilfors li jgħaddi żmien aktar twil, għal żmien aktar twil, għal dak iż-żmien itwal;

Iżda jekk dan iż-żmien itwal jaqbeż erbgħin jum, l-imputat għandu l-jedd li jiġi meħlus mill-arrest taht garanzija”;

“Safejn hu magħruf hadd qatt ma kkritika dawn it-termini u lealment ir-rikorrent ma fessirx li s'issa kien hemm xi dewmien irragonevoli fit-trattazzjoni tal-każ tiegħu. Naturalment ma kienx hemm kritika, flief fost l-uffiċjali inkarigati fl-uffiċċju ta' l-Avukat Ġenerali li hafna drabi jkollhom jishru bla rimunerazzjoni jew kumpens biex ilhaqqu magħhom”;

“Imbagħad skond l-artikolu 439 tal-Kodiċi Kriminali:

“Il-kawzi jinstemghu (mill-Qorti) kull waħda meta jmissha, skond id-dati li fihom jiġu pprezentati l-atti ta' l-akkuża;

Iżda l-Qorti tista', meta tara li hemm raġuni tajba għal dan, tħalli għal darb'ohra s-smiġh tal-kawża li jkun imiss, u tgħaddi għas-smiġh ta' kawża ohra”;



“Konsegwentement, għalkemm il-kawzi jinstemgħu waħda wara l-oħra skond ir-roster tad-data li fiha daħlu, għal raġuni tajba l-kawża tista’ titqabbeż il-queue. Fiż-żmien ta’ l-aqwa tradizzjoni tal-Qorti Kriminali fil-kors ta’ dan is-seklu, il-fatt li imputat ikun prigionier jistenna l-ġuri tiegħu jasal, kien ikkunsidrat raġuni tajba biżżejjed biex il-ġuri tiegħu jsir qabel oħrajn li l-att ta’ l-akkuża relattiva għalihom daħlu f’dati qabel. Fiċ-ċirkostanzi l-Qorti tifhem li meta tqis il-presunzjoni fundamentali dwar l-innoċenza ta’ l-akkużat u l-grad ta’ prova li l-Prosekuzzjoni trid tasal għalih biex imputat akkużat jinstab hati, fin-nuqqas ta’ xi haġa partikolari li naturalment tiddependi mill-fatti speċje partikolari tal-każ, dawn it-termini huma *prima facie* raġonevoli u ma ssib xejn x’tikkritika fihom”;

“Li konċepibbilment faċilment jista’ jkun ikkritikat huwa xi użu ħazin mill-uffiċjali nkarigati fl-Uffiċċju ta’ l-Avukat Ġenerali tat-termini preskritti fit-tieni u t-tielet inċiż ta’ l-artikolu 432;

“(2) Meta l-atti tal-kompilazzjoni jkun difettużi billi ma jkunux iħarsu xi disposizzjonijiet ta’ dan il-Kodiċi dwar dawn l-atti, l-Avukat Ġenerali jista’ jibgħat l-atti lura lill-Qorti li minn għandha jkun irċevihom, flimkien ma’ talba bil-miktub biex il-Qorti terġa’ tibda mill-ġdid il-kompilazzjoni jew biex l-atti jiġu kkorreguti, skond iċ-ċirkostanzi, billi jsewwi d-difett u d-disposizzjoni ta’ dan il-Kodiċi li tgħodd għall-każ”;

(3) Il-Qorti għandha, fi żmien ta’ ħamest ijiem tax-xogħol illi jibdedw jgħoddu minn dak in-nhar li l-atti jintbagħtu lura lilha bħal ma jingħad hawn fuq, (liema żmien fuq talba bil-miktub tal-Qorti u għal raġuni tajba, il-President ta’ Malta jista’ jgedded għal ħamest ijiem oħra tax-xogħol), tagħlaq il-kompilazzjoni

gdida jew tikkoreġi l-atti, u tibgħathom lill-Avukat Ġenerali; u f'dan il-każ, iż-żmien għall-prezentata ta' l-akkużi jibda miexi minn dak in-nhar li l-Avukat Ġenerali jirċievi l-atti l-godda jew l-atti kif ikunu għew ikkorreguti”;

“Għax konċepibbilment jista' jkun hemm abbuż fl-użu ta' dawn l-inċiżi, iżda ma jwassalx għall-konklużjoni li t-termini ffissati mill-Kodiċi Kriminali Malti xi mitt sena qabel ma nholmot il-Konvenzjoni Ewropeja li issa saret il-liġi f'Malta bl-Att XIV ta' l-1987, m'humieq raġonevoli; ikun l-abbuż, bħall-abbużi kollha, li ma jkunx raġonevoli, u jkun dak l-abbuż, *si et quatenus*, li għandu jkun ikkontrollat bil-mezzi kollha li l-liġi tipprovdi. Dan qed jingħad mhux għax safejn hu magħruf fil-kors ta' dan is-seklu kien hemm xi darba allegazzjoni ta' xi abbuż simili, iżda għax il-massima klamoruża tax-Xjena Politika, maħluqa minn Lord Acton; dwar is-setgħa u l-Korruzzjoni: **“Power corrupts and absolute power corrupts absolutely”** hija notorja, u l-Qorti ma tistax tagħlaq għajnejha għal dak li hu notorju”;

“Ikkunsidrat li għandha tfisser li waqt li hadet pjaċir bis-sens ta' *erudizzjoni fid-dritt* komparat manifestat mid-difensuri abbli tal-partijiet, hija għandha terġa' tfisser li d-dritt komparat għandu l-limiti tiegħu u li hu iktar utili waqt li tkun qed issir mil-liġi (*de lege condenda*) mhux tant utli waqt li tkun qed tiġi interpretata l-liġi (*de lege ferenda*). F'dan l-istadju l-Qorti trid bilfors tintrabat mal-kelma wżata mil-Legislatur, bil-puntegġjatura b'kollox, u dan partikolarment fi żminijietna meta l-kondizzjonijiet soċjali tal-pajjiż li jkun titlob l-aġġustamenti meħtieġa mill-istat soċjologiku tal-pajjiż”;

Rat ir-rikors ta' l-appell ta' l-istess Avukat Dr Lawrence

Pullicino LL.D., ipprezentat fis-27 ta' Lulju 1988 li bih għar-raġunijiet hemm esposti talab li din il-Qorti tirrifirma l-preċitata sentenza tal-15 ta' Lulju 1988 fil-kawża fl-ismijiet premissi billi fil-waqt li tikkonfermaha inkwantu dik is-sentenza lliberat mill-osservanza tal-ġudizzju lill-Kap Kmandat tal-Forzi Armati bħala Kummissarju tal-Pulizija u l-Viċi-Prim Ministru bħala Ministru ta' l-Intern tirrevokaha fil-kumplament u b'hekk tiddeċidi għat-tenur tat-talbiet tar-rikorrent kif kontenuti fir-rikors tiegħu promotorju ta' dan il-ġudizzju bl-ispejjeż taż-żewġ istanzi kontra l-appellat;

Rat ir-risposta ta' l-Onorevoli Prim Ministru pprezentata fid-9 ta' Settembru 1988;

Rat id-deċizjoni tagħha preliminari fuq il-punt tan-nullità ta' l-appell issollevat mill-appellat l-Onorevoli Prim Ministru mogħtija fid-dsatax (19) ta' Ottubru 1988;

Rat l-atti L-oħra rrilevanti u opportuni;

Itrattat l-appell;

Ikkunsidrat:

Fir-rikors tiegħu ta' l-appell ipprezentat fis-27 ta' Lulju 1988 (Parti II, fol. 196) l-appellant qiegħed jissottometti li l-leżjoni tad-drittijiet tiegħu fundamentali protetti mill-Att XIV ta' l-1987 dwar il-Konvenzjoni Ewropeja tikkonsisti fl-ewwel lok filli l-Qorti tal-Maġistrati tal-Pulizija Ġudizzjarja ta' Malta naqset li tirriferixxi l-allegat ksur tad-drittijiet fundamentali tiegħu lill-Prim'Awla tal-Qorti Ċivili (fol. 197). Ikompli jissottometti l-appellant fl-istess rikors (fol. 198) li dan id-dritt tiegħu joħroġ

mill-proċedura preskritta fil-preċitat Att. Il-ġurisdizzjoni tal-Qorti tal-Maġistrati tal-Pulizija Ġudizzjarja f'każ ta' allegat ksur ta' drittijiet fundamentali hi li tara jekk l-allegazzjoni hix frivola jew vessatorja, u, fil-każ li m'hiex, li tirriferi l-każ lill-Prim'Awla tal-Qorti Ċivili. L-istess appellant jirrepeti l-imsemmija sottomissjoni tiegħu fin-nota ta' osservazzjonijiet tiegħu pprezentata fid-19 ta' Jannar 1989 (Parti II, fol. 276) fejn jissottometti bhala l-ewwel wiehed mill-ilmenti tiegħu dwar il-ksur tad-drittijiet fundamentali tiegħu "in-nuqqas ta' l-ewwel Onorabbli Qorti tal-Maġistrati tal-Pulizija li tirrinviya l-atti għal quddiem il-Prim'Awla tal-Qorti Ċivili meta gie ssollewat il-punt mill-esponent dwar ksur tad-drittijiet fundamentali tiegħu". Fl-istess nota (fol. 277) l-appellant jamplifika fuq is-sottomissjonijiet tiegħu billi jgħid li jekk wiehed jaqra biss id-digriet mogħtija mill-Qorti tal-Maġistrati tal-Pulizija Ġudizzjarja dwar din il-kwistjoni, wiehed jista' jara li l-kwistjoni tqajmet. Tant hu hekk li l-istess Qorti qalet li jekk l-appellant kien qed jippretendi li kien hemm ksur tad-drittijiet fundamentali tiegħu, allura jmissu jagħmel l-oppoortun rikors quddiem il-Prim'Awla tal-Qorti Ċivili. Dan assolutament mhux korrett – jissokta jgħid l-appellant – għaliex jekk hu kien qed jippretendi dik il-ħaġa, kif wiehed jara mis-sottomissjonijiet kollha fl-interessa tagħhom li kienu qegħdin isiru, allura ma kienx jispetta lilu li jagħmel rikors quddiem il-Prim'Awla, imma kien id-dover tal-Qorti tal-Maġistrati tal-Pulizija Ġudizzjarja li tirrinviya l-atti għal quddiem il-Prim'Awla b'riferenza halli l-punt imqajjem jiġi deciż. In-nuqqas ta' din ir-riferenza ddanegġatu serjament billi fuq tali riferenza ma kienx iżjed jitqajmu argumenti dwar l-illegittimità tal-persuni mħarrkin, argumenti li kienu qegħdin jiġu żviluppati mill-prosekuzzjoni f'tentattiv biex jirrespingu l-portata ta' l-ilmenti tiegħu;

Min-naħa ta' l-appellat qiegħed jigi sottomess fin-nota ta' l-osservazzjonijiet responsiva tiegħu pprezentata fis-26 ta' Jannar 1989 (Part II, fol. 283, para 3) li "l-appellant qed jilmonta li l-Qorti tal-Maġistrati, meta kellha quddiemha, skond l-appellant, kwistjoni *ai termini* ta' l-artikolu 46(3) tal-Kostituzzjoni u 4(3) ta' l-Att XIV ta' l-1987, naqset li tirreferi dik il-kwistjoni lill-Prim'Awla tal-Qorti Ċivili, b'mod li l-appellant kien kostrett jagħmel din il-kawża. Jekk dana huwa minnu (l-esponent jagħmel riferenza għall-atti ta' l-istruttorja u speċjalment id-digrietati tat-2 ta' Dicembru 1987, 21 ta' Jannar 1988 u 15 ta' Frar 1988), allura l-proċeduri odjerni huma, fuq l-iskorta tas-sentenza ta' din l-Onorabbli Qorti tal-11 ta' Jannar 1989 fl-ismijiet **Angelo Spagnol vs Onorevoli Prim Ministru noe**, nulli bil-konsegwenzi kollha ta' tali nullità";

#### Ikkunsidrat:

Fir-rikors tiegħu pprezentat fil-25 ta' Novembru 1987 fil-Qorti Kriminali tal-Maġistrati tal-Pulizija Ġudizzjarja ta' Malta (Kopja fotostatika. Part I, fol. 40) meta talab lil dik il-Qorti li takkordalu l-libertà proviżorja, l-appellant avanza *inter alia* raġuni "illi huwa għandu dritt kostituzzjonali li jingħata l-libertà proviżorja, u dana peress li d-dritt tiegħu li jingħata l-libertà proviżorja taht kondizzjonijiet huwa sancit fl-artikolu 35(3)(b)". In segwitu għall-insemmi rikors giet ipprezentata nota mill-appellant fit-30 ta' Novembru 1987 fejn ingħad (kopja fotostatika Part I fol. 58 u 59):

"3. Illi fuq kollox però l-esponenti għandu dritt għal-libertà in forza tad-drittijiet fundamentali tal-bniedem u tal-Konvenzjoni Ewropeja, apparti kwalunkwe dritt illi jista' jirrizulta wkoll mill-Kostituzzjoni;

4. Il-Kostituzzjoni tagħna diġà għamlet dan id-dritt però huma aktar vinkolanti u ċar fil-Konvenzjoni Ewropeja tad-Drittijiet tal-Bniedem u speċifikament.....”;

Ma' l-istess nota ġew esibiti diversi kopji fotostatiki meħudin mid-*Digest of Strasbourg - Caselaw relating to the European Convention on Human Rights - Volume I - articles 1 to 5 (Part I fol. 62 sa 82)*. Jidher ukoll li fis-seduta tat-30 ta' Novembru 1987 meta d-difensur ta' l-appellant għamel is-sottomissjonijiet tiegħu (kopja fotostatika Part I, fol. 93 et seq). Huwa għamel riferenza għal dak li sejjah il-“punt fundamentali dwar id-drittijiet tal-bniedem”. Jidher ukoll li fl-istess seduta l-Prosekuzzjoni ttrattat ukoll *in extenso* dwar l-allegazzjonijiet issollewati mid-difiza ta' ksur tad-drittijiet tal-bniedem u tal-libertajiet fundamentali tal-Konvenzjoni Ewropeja (kopja fotostatika, Part I, fol. 159 et seq);

In segwitu għal dan kollu b'digriet mogħti fit-2 ta' Diċembru 1987 (Part I, fol. 192 et seq) dik il-Qorti ddecidiet li “ma jidhrilhiex li jeżistu raġunijiet biżżejjed taht dan il-kap biex tvarja l-opinjoni tagħha li dan il-każ ma jippermettix lill-Qorti tagħti l-libertà provizorja”. Eżami ta' dan id-digriet juri li dik il-Qorti meta giet biex tikkunsidra s-sottomissjonijiet ta' l-appellant li a bażi ta' l-artikolu 5(3) ta' l-Ewwel Skeda ta' l-Att XIV ta' l-1987, hu għandu d-dritt li jkollu proċeduri fi żmien raġonevoli jew għall-helsien waqt pendenza tal-proċeduri u l-argument tiegħu li a tenur ta' l-artikolu 3(2) ta' l-istess Att, il-Kodiċi Kriminali, u senjatament l-artikolu 575 huma inkonsistenti ma' l-artikolu 5(3) ta' l-Att XIV (fol. 198) kompliet tgħid hekk: “Din il-Qorti ma għandhiex quddiemha kwistjoni ta' indoli li dwarha din il-Qorti trid tirriferi l-każ lil Qorti oħra. Żgur ukoll li d-difiza trid tadixxi Qorti oħra għall-impunjazzjoni tal-validità tal-Kodiċi

Kriminali jew provvedimenti partikolari tiegħu f'konflitt ma' l-Att XIV ta' din is-sena. Il-Qorti dan qiegħda tghid billi, *una volta* li waslet għall-konklużjoni li waslet a bażi tal-Kodiċi Kriminali, huwa ċar li hija bħala Qorti, hija marbuta mal-Kodiċi li hi trid u li hi obligata li tinterpreta u tapplika sakemm xi provvediment minn dak il-Kodiċi ma jigix iddikjarat null u bla effett, u kif diġà qalet il-Qorti, hija marbuta illi ma tistax tagħti libertà provvizorja f'dan il-każ'. Wara dan kollu ciononostante, hija eżaminat il-prinċipji stabbiliti bid-deċiżjonijiet mill-organi kompetenti fl-Ewropa dwar dak li tfisser "*reasonable time*" u waslet għall-konklużjoni fuq imsemmija;

Jidher ukoll minn eżami tal-proċess li skond verbal ta' l-istess data, l-appellant talab illi, "stante illi bid-digriet dwar il-libertà provvizorja, qamet kwistjoni jekk din il-Qorti għandhiex tapplika l-Kodiċi Kriminali u l-provvedimenti tiegħu jew inkella l-Konvenzjoni Ewropeja, u stante li l-Qorti qalet li din materja li ma tistax tiddeċidiha hi imma Qorti oħra, u skond l-Att XIV ta' l-1987, il-Qorti kompetenti hija l-Prim'Awla tal-Qorti Ċivili fl-ewwel lok u mbagħad il-Qorti Kostituzzjonali, din il-kwistjoni tiġi rreferita f'dawn it-termini lill-Qorti Kostituzzjonali (Part I, fol. 202)". Il-Qorti b'digriet ta' l-istess data tat żmien lill-appellant u lill-Avukat Ġenerali biex jagħmlu s-sottomissjonijiet bil-miktub dwar l-imsemmi punt u rriservat li tippovdi ulterjorment dwar dan (Part I, fol. 204);

Fit-13 ta' Jannar 1988 gie pprezentat rikors ieħor mill-appellant (Part. I, fol. 242) fejn wara li gie osservat *inter alia* li skond il-Konvenzjoni Ewropeja għad-Drittijiet tal-Bniedem, illum parti mil-liġi tagħna, jinsabu fost l-oħrajn l-artikolu 5 u l-artikolu 6 u fejn wara li ntqal li skond l-artikolu 5(3) kull persuna arrestata għandha dritt "*to trial within a reasonable time or to*

*release pending trial*”, talab li jiġi rrevokat *contrario imperio* d-digriet tagħha dwar il-libertà proviżorja. Anke dan ir-rikors ġie rriġettat mill-imsemmija Qorti b’digriet tagħha tal-21 ta’ Jannar 1988 (Part I, fol. 246) fejn inġhad fost *affarijiet oħra*, illi fil-verbal tat-2 ta’ Diċembru 1987 (dak fuq imsemmi) d-difiża talbet li l-kwistjoni tiġi riferita lill-Prim’Awla tal-Qorti Ċivili, għalkemm ma saritx insistenza għal digriet wara dan il-verbal *billi d-difiża* indikat li kien bi *ħsiebha* tagħmel ir-rikors opportun hija stess u fejn inġhad ukoll li l-Qorti ma tara l-ebda motiv għaliex għandha tirrevoka d-digriet tat-2 ta’ Diċembru 1987 meta *hija marbuta* li ma tagħtix il-libertà proviżorja *bl-artikolu 575 tal-Kodiċi Kriminali* u dan bl-ebda mod ma ġie varjat bil-Proklama tad-29 ta’ Jannar 1987;

F’sottomissjonijiet sussegwenti għal dan it-tieni digriet magħmula *mid-difensur* ta’ l-appellant fis-seduta tat-12 ta’ Frar 1988 reġa’ ġie ssollevat il-punt jekk għall-finijiet tal-*gustizzja* kienx aktar legittimu li l-appellant jibqa’ fi stat ta’ arrest *billi llum ma nistgħux nitkellmu biss fuq l-artikoli* li jeżistu fil-Kodiċi Kriminali mingħajr ma tarahom fil-perspettiva ta’ l-Att XIV ta’ l-1987 skond l-artikolu 5, *persuna arrestata għandha dritt jew għal “trial within a reasonable time or to release on bail* (Part I, fol. 261 – 262). Il-Prosekuzzjoni, min-naħa tagħna, issottomettiet li dik il-Qorti *hija svestita minn kwalunkwe awtorità* li b’xi mod tagħti l-libertà proviżorja lill-*imputat* (Part I, fol. 283). Dawn is-sottomissjonijiet kollha ġew segwiti b’digriet ieħor – dak tal-15 ta’ Frar 1988 (Part I, fol. 300). F’dan it-tielet digriet il-Qorti tal-Maġistrati tal-Pulizija Ġudizzjarja għamlet *riferenza għas-sottomissjonijiet* ta’ l-appellant li l-Att XIV ta’ l-1987 għandu jipprevali *f’materja* ta’ drittijiet fundamentali fuq kull liġi oħra, għalkemm tali liġijiet oħra ma jkunux ġew espressament imsemmija jew *fiżikament emendati* u l-istess Att ma jeżenta



ebda liġi oħra tal-pajjiż mill-operat tiegħu u per konsegwenza l-artikolu 575 tal-Kodiċi Kriminali relattiv għall-ghoti tal-libertà proviżorja għandu jiġi kkunsidrat taħt dan l-aspett. L-imsemmija Qorti osservat ukoll li wara d-digriet tat-2 ta' Diċembru 1987 id-difiza indikat li hija kienet sejra tagħmel rikors quddiem il-Prim'Awla tal-Qorti Ċivili in sostenn tat-tezi illi l-Att XIV ta' l-1987 kien emenda taċċament il-liġijiet kollha, fosthom il-Kodiċi Kriminali, taħt l-aspett tad-drittijiet fundamentali elenkati fl-istess Att u li naturalment f'każ ta' eżitu favorevoli għal din it-tezi quddiem dik il-Qorti tkun neċessarja li hija stess teżamina l-artikolu 575 tal-Kodiċi Kriminali mill-ġdid. L-istess Qorti tal-Maġistrati tal-Pulizija Ġudizzjarja kompliet tgħid li sa dak in-nhar ma kinetx giet infurmata jekk kinetx giet intavolata l-imsemmija procedura quddiem il-Prim'Awla tal-Qorti Ċivili u li hija tkun fi grad li tiddeċidi meta jkollha deċiżjoni vinkolanti dwar il-validità assoluta kontinwata ta' l-artikolu 575 tal-Kodiċi Kriminali u għalhekk irriservat li tipprovdi ulterjorment f'tali stadju, jekk ikun il-każ;

#### Ikkunsidrat:

Jidher mill-imsemmija procedura quddiem il-Qorti tal-Maġistrati tal-Pulizija Ġudizzjarja li din il-Qorti elenkathom fit-tul, illi fil-fatt meta giet ikkunsidrata l-kwistjoni tal-libertà proviżorja ta' l-appellant minn dik il-Qorti kienet qamet kwistjoni dwar il-ksur ta' dritt fundamentali tal-bniedem billi kienet qamet kwistjoni jekk kienx hemm inkonsistenza bejn l-artikolu 575 tal-Kodiċi Kriminali u l-artikoli tal-Kostituzzjoni u tal-Konvenzjoni Ewropeja indikati kif ingħad fuq mill-appellant u jekk minhabba din l-inkonsistenza l-kwistjoni tal-libertà proviżorja ta' l-appellant kellhiex tiġi rregolata mill-istess disposizzjonijiet tal-Kostituzzjoni u tal-Konvenzjoni Ewropeja. Tant kienet qamet din il-kwistjoni

li l-istess Qorti tal-Maġistrati tal-Pulizija Ġudizzjarja rriservat fl-aħħar digriet tagħha fuq imsemmi tal-15 ta' Frar 1988 li teżamina l-artikolu 575 tal-Kodiċi Kriminali mill-ġdid meta jkollha deċiżjoni vinkolanti dwar il-validità assoluta kontinwata ta' l-istess artikolu 575;

Issa skond l-artikolu 46(3) tal-Kostituzzjoni kif ukoll skond l-art. 4(3) ta' l-Att XIV ta' l-1987, meta qamet l-imsemmija kwistjoni dik il-Qorti kellha l-obbligu li hi stess tibghat il-kwistjoni quddiem il-Prim'Awla tal-Qorti Ċivili kemm-il darba fil-fehma tagħha t-tqanqil tal-kwistjoni ma kinetx sempliċement frivola jew vessatorja. L-imsemmija disposizzjonijiet stabbilew ċerta proċedura li kellha tiġi segwita mill-istess Qorti (li ma tkunx il-Prim'Awla tal-Qorti Ċivili jew il-Qorti Kostituzzjonali) meta tqum kwistjoni simili. Hija kellha tiddeċidi jekk il-kwistjoni li tkun qamet kinetx sempliċement frivola jew vessatorja. Jekk tiddeċidi li hija sempliċement frivola jew vessatorja, allura ma jistax ikun hemm appell minn din id-deċiżjoni tagħha. Jekk għall-kuntrarju tiddeċidi li m'hiex sempliċement frivola jew vessatorja hija kellha tibghat il-kwistjoni quddiem il-Prim'Awla tal-Qorti Ċivili u mbagħad kellha tiddisponi mill-kwistjoni hi skond ma tiddeċidi l-Prim'Awla, jew, f'każ ta' appell, din il-Qorti (ara fl-istess sens "Angelo Spagnol vs Onorevoli Prim Ministru et" deċiża minn din il-Qorti fil-11 ta' Jannar 1989);

Il-fatt li l-appellant seta' ta' *ad intendere* lill-Qorti tal-Maġistrati tal-Pulizija Ġudizzjarja li kien se jressaq il-kwistjoni hu b'rikors quddiem il-Prim'Awla tal-Qorti Ċivili (dana ma jirriżultax mill-verbali għalkemm jissemma fid-digrieti fuq imsemmija) ma kienx jeżenta lil dik il-Qorti li ssegwi l-proċedura speċjali fuq imsemmija espressament stabbilita, la darba l-kwistjoni kienet qamet quddiemha. Din il-proċedura hija ta'

ordni pubbliku u għandha tiġi segwita “*ad unguem*” mill-Qorti li ma tkunx il-Prim’Awla jew il-Qorti Kostituzzjonali meta tqum kwistjoni simili quddiemha. Huwa evidenti li l-iskop ta’ din il-proċedura speċjali huwa li jiġu evitati dilungar u prolazzjoni tal-kawża f’każ ta’ kwistjoni sempliċement frivola jew vessatorja u anke biex jiġu evitati kwistjonijiet oħra li talvolta jistgħu jiġu ssolllevati f’każ ta’ proċedura meħuda b’rikors il-Prim’Awla tal-Qorti Ċivili mill-persuna li tallega l-ksur ta’ dritt fundamentali tagħha;

Minflok giet segwita l-imsemmija proċedura l-Qorti tal-Maġistrati tal-Pulizija Ġudizzjarja ddecidiet il-kwistjoni tal-libertà proviżorja u rrizervat li tirrevoka id-drittijiet tagħha fil-każ li jsir rikors mill-parti interessata quddiem il-Prim’Awla tal-Qorti Ċivili u fid-dawl tad-deċiżjoni ta’ dik il-Qorti jew f’każ ta’ appell, ta’ din il-Qorti. F’dan is-sens l-appellant għandu raġun meta jilmenta li l-Qorti tal-Maġistrati tal-Pulizija Ġudizzjarja naqset li tirreferixxi l-allegat ksur tad-drittijiet fundamentali tiegħu lill-Prim’Awla tal-Qorti Ċivili;

#### Ikkunsidrat:

Fir-rikors promotorju ta’ dawn il-proċeduri kostituzzjonali wieħed mill-ilmenti avanzati mill-appellant kien li l-Qorti tal-Maġistrati tal-Pulizija Ġudizzjarja naqset li tirriferixxi l-allegat ksur tad-drittijiet fundamentali tiegħu lill-Prim’Awla tal-Qorti Ċivili. Ma jidhirx li dan l-ilment ġie investit mill-ewwel Qorti li llimitat ruħha biex tgħid fis-sentenza appellata li “din il-Qorti hija l-Prim’Awla tal-Qorti Ċivili u mhux il-Qorti ta’ l-Appell Kriminali (Sede Inferjuri) u għalhekk m’hiex qiegħda biex tissindika l-operat ta’ proċeduri quddiem il-Qorti Istrutturja waqt il-kompilazzjoni tal-każ. Minn dan isegwi li l-kwistjoni li trid

tkun deciza f'dan ir-rikors hija jekk kienx hemm inkompatibilità bejn il-Kodiċi Kriminali Malti u l-Konvenzjoni Ewropeja tad-Drittijiet tal-Bniedem fir-rigward ta' l-arrest preventiv u l-kwistjoni tal-*bail*'';

Hija fehma ta' din il-Qorti, però, li l-Prim'Awla tal-Qorti Ċivili kellha fl-ewwel lok teżamina l-imsemmi lment konsistenti fin-nuqqas ta' riferenzi da parti tal-Qorti tal-Maġistrati tal-Pulizija Ġudizzjarja ssollewat fl-ewwel lok mill-appellant fir-rikors promotorju għax wara kollox dan l-ilment kien jikostitwixxi wieħed mill-kawżali ta' l-azzjoni tar-rikorrent, anzi l-appellant kien qed jallega li dak li għamlet miegħu l-Qorti tal-Maġistrati tal-Pulizija Ġudizzjarja ta' Malta kien jikkostitwixxi lezjoni tad-drittijiet tiegħu;

Din il-Qorti diġà spjegat li l-ilment ta' l-appellant li l-Qorti tal-Maġistrati tal-Pulizija Ġudizzjarja għall-Gżira ta' Malta naqset li tiddecidi li tirriferixxi l-allegat ksur tad-drittijiet fundamentali tiegħu lill-Prim'Awla tal-Qorti Ċivili huwa fondat u għalhekk imissha issa tghaddi biex tara x'inhuma jew x'għandhom ikunu l-konsegwenzi ta' dan, speċjalment, tenut kont tas-sottomissjoni ta' l-appellant li bhala konsegwenza din il-Qorti fuq l-iskorta tas-sentenza tagħha *in re* "Angelo Spagnol vs Onor Prim Ministru noe" tal-11 ta' Jannar, 1989 għandha tiddikjara nulli l-proċeduri preżenti;

Din il-Qorti, però, ma tarax li f'dan il-każ partikolari tista' tikkonkludi li l-proċeduri odjerni huma nulli kif qed jippretendi l-appellant. Fis-sentenza tagħha fil-każ citat *in re* "Spagnol vs Onor. Prim Ministru noe" iċ-ċirkostanzi u fattispeċċji fattwali u legali invouti kienu "*toto coelo*" differenti minn dawk tal-każ preżenti. F'dak il-każ infatti, il-punt kruċjali kien li għaladarba

l-Qorti tal-Maġistrati tal-Pulizija Ġudizzjarja qed taċċetta li kienet qarnet kwistjoni bħal dawk imsemmija fl-artikolu 46(3) tal-Kostituzzjoni u fl-artikolu 4(3) ta' l-Att XIV ta' l-1987, u ma kinetx il-funzjoni tagħha li tagħti terminu biex l-akkużat jintavola kawża kostituzzjonali hu, imma kellha tagħmel riferenza hi wara li tkun ikkunsidrat il-kwistjoni tal-vessatorjetà u l-akkużat kellu jinsisti mal-Qorti li *jsir proprju dan u mhux jissorvela id-disposizzjonijiet ta' l-imsemmi sub-artikolu meta dik il-Qorti kienet qed taċċetta li kien hemm kwistjoni bħal dawk hemm imsemmija. Fil-każ preżenti, però, għalkemm l-akkużat issa appellant ripetutamente iddikjara lill-Qorti tal-Maġistrati tal-Pulizija Ġudizzjarja li kien qed iqajjem kwistjoni bħal dawk irregolati mill-artikolu 4(3) ta' l-Att XIV ta' l-1987 u insista għal riferenza, dik il-Qorti ripetutamente affermat li ma kellhiex quddiemha kwistjoni għal dawk imsemmija. Ma qalitx lill-akkużat li kienet ser ittih żmien biex jagħmel il-kawża hu bħal fil-każ ta' Spagnol, anqas ma dahlet fl-aspett jekk il-kwistjoni mqajma mill-akkużat kinetx frivola jew vessatorja, iżda sempliċement qalet li quddiemha ma kellhiex xi kwistjoni dwar il-ksur ta' xi waħda mid-disposizzjonijiet tal-Konvenzjoni Ewropeja (Skeda A ta' l-Att XIV ta' l-1987). Għalhekk kienet qed teskludi *a priori* l-possibilità li tidhol fl-aspett tal-vessatorjetà u eventwalment li tagħmel riferenza lill-Prim'Awla skond l-istess artikolu 4(3) ta' l-Att imsemmi u minn dik id-deċiżjoni l-akkużat sempliċement ma kellu dritt ta' appell lill-ebda Qorti biex jimpunja unikament dak id-digriet. Ma setax jappella quddiem il-Qorti ta' l-Appell Kriminali għax tali appell hu eskluż mill-artikolu 415(1) tal-Kodiċi Kriminali fl-istadju li fiha kienet il-kawża kriminali kontra tiegħu u inoltre ma setax jitlob lill-Prim'Awla biex tordna lill-Maġistrat jiddeċidi l-kwistjoni billi l-*gjurisdizzjoni ta' dik il-Qorti mhix estiża għall-kwistjonijiet bħal dawn imma in materja ta' Drittijiet u Libertajiet Fundamentali**

ta' l-Individwu hija limitata biex tiddecidi hemmx ksur ta' dawk id-Drittijiet. L-akkuzat, għalhekk, tpoġġa f' sitwazzjoni fejn kien qed jippretendi ksur tad-Drittijiet u Libertajiet Fundamentali tiegħu u ma kellux alternattiva hliet li jipprova jottjeni rimedji billi jistitwixxi kawża hu. Dan jikkostitwixxi d-differenza fundamentali bejn il-każ ta' Spagnol u dan il-każ billi fil-każ preżenti l-Qorti tal-Maġistrati tal-Pulizija Ġudizzjarja aprioristikament eskcludiet li kellha kwistjoni bħal dawk imsemmija fl-artikolu 4(3) ta' l-Att XIV ta' l-1987 x'tikkonsidra mentri fil-każ l-ieħor kemm il-Qorti kif ukoll l-akkuzat kienu qed jiddikjaraw li kien hemm kwistjoni bħal dawk iżda flok segwew il-proċedura indikata b'dak l-artikolu adottaw proċedura oħra rregolari. Inoltre, mentri li fil-każ ta' Spagnol l-akkuzat seta' liberament insista mal-Maġistrat biex tiġi segwita l-proċedura stabbilita fl-artikolu 4(3) ta' l-Att imsemmi, fil-każ preżenti l-akkuzat mhux biss baqa' jinsisti bla suċċess mal-Maġistrat biex tiġi segwita dik il-proċedura, iżda dik il-qorti eskcludiet il-possibilità ta' l-applikazzjoni ta' dak l-artikolu b'mod li gābitu dahru mal-ħajt u bil-fors kellu jagħmel din il-kawża biex jittutela d-drittijiet li kien qed jippretendi;

L-ewwel konkluzjoni li għalhekk tasal għaliha din il-Qorti hija li mhix fondata s-sottomissjoni ta' l-appellat li l-proċeduri odjerni huma nulli;

It-tieni konkluzjoni hija li stabbilit li l-proċeduri odjerni m'humex nulli u għalhekk, affermat id-dritt ta' l-appellant li jistitwixxi din il-kawża li wara kollox jagħtihulu l-artikolu 4(1) ta' l-Att XIV ta' l-1987, mhux il-każ li din il-Qorti tagħti xi rimedji fir-rigward ta' dan l-ewwel ilment ta' l-appellant billi fl-ewwel lok ir-rimedju tagħtihulu l-istess ligi billi tagħtih id-dritt jagħxi hu għad-drittijiet tiegħu, rimedju li hu diġà approfitta

ruhu minnu. Fit-tieni lok għax għadarba digà hemm din il-kawża regolarment istitwita skond il-proċedura, ikun kontro-sens li din il-Qorti tordna lill-Qorti tal-Maġistrati tal-Pulizija Ġudizzjarja biex teżamina l-kwistjoni ssollewata quddiemha mill-akkużat skond l-artikolu 4(3) ta' l-Att XIV ta' l-1987;

Din il-qorti għalhekk, issa ser tgħaddi biex tikkonsidra t-tieni ilment ta' l-appellant;

Ikkunsidrat;

It-tieni ilment ta' l-appellant jikkonsisti fis-sottomissjoni li in kwantu l-Kodiċi Kriminali jista' jingħad li ma jippermettix l-għoti tal-libertà provizorja f'ċirkostanzi bħal dawk tiegħu, allura dan jilledi d-dritt tiegħu għar-*"release pending trial"* u d-deċiżjoni appellata ddecidiet hażin dan l-ilment tiegħu. Id-drittijiet li qiegħed jallega li qed jiġu leżi huma dawk protetti mill-artikolu 5 sub-inciz (1)(ċ), mill-artikolu 5 sub-inciz (3) u mill-artikolu 6 sub-inciz (1) ta' l-Iskeda A annessa ma' l-Att XIV ta' l-1987;

Fis-sentenza appellata digà hemm citati l-artikoli 5(1)(ċ) u 5(3) ta' l-iskeda msemmija u għalhekk m'hemm bżonn li jiġu ripetuti. L-artikolu 6(1) imbagħad jistabbilixxi d-dritt għal ġudizzju fi żmien raġonevoli. Fost ir-rimedji li l-appellant talab hemm id-dikjarazzjoni li l-artikoli 574 u 575 tal-Kodiċi Kriminali huma nulli in kwantu ma jippermettux lill-Qorti ġudikanti tagħtih il-libertà provizorja fil-fattispeċji tal-każ;

F'dan ir-rigward l-appellant fir-rikors ta' l-appell tiegħu jissottometti li l-ewwel Onorabli Qorti injorat kompletament l-argomenti tiegħu u bbażat kollox fuq il-konkluzjoni tagħha li

d-dritt li tipprovdi l-Konvenzjoni dwar il-helsien mill-arrest huwa wiehed alternattiv fis-sens li l-akkużat jew irid jinheles taht garanzija jew inkella jrid jinghata gudizzju fi żmien raġonevoli. Inoltre, jissottometti li din l-interpretazzjoni li dik il-Qorti tat lill-Konvenzjoni hija żbaljata billi l-akkużat taht il-Konvenzjoni għandu dritt kemm għall-helsien proviżorju kif ukoll għal gudizzju fi żmien raġonevoli. F'dan il-kuntest, skond l-appellant, sabiex id-detenzjoni tkun legittima trid dejjem tkun skond l-eċċezzjonijiet fl-artikolu 5(1). Għalhekk biex id-detenzjoni ta' l-akkużat tkun legittima fil-każ preżenti għandha tkun dejjem konformi mas-sub-paragrafu (ċ) ta' dak is-sub-artikolu u ċjoè trid tkun effettwata sabiex jiġi migjub quddiem l-awtorità legali kompetenti fuq suspett raġonevolment meħtieġ biex jiġi evitat li jikkommetti reat jew jaħrab wara li tkun għamlet reat. L-appellant ikompli jissottometti li huwa neċessarju li din il-kwalità tkompli tissussisti tul il-perijodu kollu ta' l-arrest u ma hiex xi kwalità li għandha tissussisti biss sakemm l-arrestat jiġi mressaq quddiem il-Qorti akkużat bid-delitt li jkun maħsub li huwa kkommetta. Għalhekk f'dan il-kuntest ma hemm ebda alternattiva. L-alternattiva qieghda fil-paragrafu 5(3). Però, din l-alternattiva bl-ebda mod ma tezonera lill-awtoritajiet li tul il-perijodu kollu ta' l-arrest jaraw li dak l-arrest ikun raġonevolment meħtieġ biex il-persuna akkużata tingieb il-Qorti jew tiġi mizmuma milli tinkwina l-provi. Issa skond l-appellant d-disposizzjonijiet tal-Kodiċi Kriminali jikkozzaw ma' dan għax bl-ebda mod ma jhallu lill-Qorti lil-liema ssir l-applikazzjoni għal-libertà proviżorja milli tikkonsidra jekk l-arrest jew il-kontinwat arrest ta' l-akkużat ikunx meħtieġ biex jassigura l-presenza tiegħu fil-Qorti u li l-akkużat ma jikwinax il-provi. Anzi, id-disposizzjonijiet tal-Kodiċi Kriminali jagħmlu l-arrest mandatorju fil-każ ta' l-akkużi li jgibu l-pieni kkontemplati f'dak il-Kodiċi. Għalhekk, għalkemm jista' ma jkunx qieghed jiġi



vvjolat l-artikolu 5(3) ċertament ikun qed jiġi vvjolat l-artikolu 5(1)(ċ) billi l-Qorti ma tkunx qed tindirizza moħha għall-affarijiet ikkontemplati f'dak is-sub-artikolu. Barra minn hekk l-appellant issottometta wkoll li l-Kodiċi Kriminali ma jipprovdix żmien raġonevoli f'liema ġurnata ssir il-proċedura Kriminali u dan billi ma hemm l-ebda terminu finali li ma jista' bl-ebda mod jiġi maqbuż mill-Eżekuttiv bħal ma hemm f'pajjiżi oħra;

### Ikkunsidrat:

Illi din il-Qorti, minn eżami akkurat tas-sentenza appellata, hi tal-fehma li għalkemm l-appellant mhux korrett fl-affermazzjoni tiegħu li l-argomenti tiegħu ġew injorati mill-ewwel Onorabbli Qorti, fl-istess hin hija valida s-sottomissjoni tiegħu li dik il-Qorti bbażat kollox fuq konsiderazzjoni waħda u li din il-konsiderazzjoni ma kinetx tali li setgħet tiddetermina l-kwistjonijiet kollha involuti f'din il-kawża;

Infatti din il-Qorti tafferma mill-ewwel li r-raġonament ta' l-ewwel Onorabbli Qorti meta kkonfrontat mal-ġurisprudenza tal-Qorti Ewropeja dwar id-Drittijiet tal-Bniedem u mad-deċiżjonijiet tal-Kummissjoni Ewropeja dwar l-istess Drittijiet huwa fallaċi u dan speċjalment meta affermat li r-rekwiziti ta' proċeduri fi żmien raġonevoli u ħelsien waqt pendenza tal-proċeduri huma taħt il-Konvenzjoni alternattivi għal xulxin għar-rigward ta' l-artikolu 5(3) tal-Konvenzjoni;

Din il-Qorti tibda biex tirrepeti dak li qalet il-Qorti Ewropeja tad-Drittijiet tal-Bniedem fin-*Neumeister Case* (1 EHRR91) u ċjoè illi:

*“The Court is of the opinion that this provision cannot be*

understood as giving the judicial authorities a choice between either bringing the accused to trial within a reasonable time or granting him provisional release even subject to guarantee. The reasonableness of time spent by an accused person in detention up to the beginning of the trial must be assessed in relation to the very fact of his detention. Until conviction he must be presumed innocent, and the purpose of the provision under consideration is essentially to require his provisional release once his continuing detention ceases to be reasonable”;

Fil-“*Wemhoff Case*” (1 EHRR55) l-istess Qorti filwaqt li rribadiet li l-artikolu 5(3) ma jistax jiftiehem bhala li joffri lill-awtorità ġudizzjarja alternattiva qalet illi: “*The Court is quite certain that such an interpretation would not conform to the intention of the High Contracting Parties. It is inconceivable that they should have intended to permit their judicial authorities, at the price of the release of the accused, to protract proceedings beyond a reasonable time. This would, moreover, be flatly contrary to the provisions in article 6(1) cited above*”;

Ma’ dawn is-sentenzi jistgħu jiżiedu wkoll dawk mogħtija fil-*Matznetter Case* u fl-*Stogmuller Case* deċiżi t-tnejn mill-imsemmija Qorti fl-10 ta’ Novembru, 1969 fejn l-istess prinċipji jinsabu ribaditi;

Fil-fatt il-posizzjoni kif temerġi taħt il-Konvenzjoni u skond kif interpretata mill-Onorabbli Qorti Ewropeja dwar id-Drittijiet tal-Bniedem hija kristallizzata bl-iktar mod ċar mill-Jacobs fil-ktieb tiegħu “*The Convention of Human Rights*” (1975) fil-parti intitolata “*The Rights Guaranteed*” fir-rigward ta’ l-artikolu 5(3) (paġna 66) fejn jgħid:

*“The conclusion therefore must be that a person detained on remand has the right not be detained beyond a reasonable time; and this involves a) the right to be released if there cease to be adequate grounds for his detention; b) if he is not released, the right to be brought to trial within a reasonable time”;*

Minn dan jirrizulta li s-sottomissjoni ta' l-appellant fir-rigward ta' l-artikolu 5(3) tikkorrispondi mad-deċiżjonijiet tal-Qorti Ewropeja tad-Drittijiet tal-Bniedem;

Fil-fehma tal-Qorti s-sottomissjoni l-oħra ta' l-appellant fir-rigward ta' l-artikolu 5(1)(ċ) tal-Konvenzjoni wkoll hija korretta legalment;

Infatti, l-artikolu 5(1) wara li jstabbilixxi l-prinċipju li “kulhadd għandu d-dritt għal-libertà u għas-sigurtà tal-persuna” u li hadd ma għandu jiġi pprivat mil-libertà tiegħu jelenka numru ta' eċċezzjonijiet fejn persuna tista' tiġi pprivata mil-libertà tagħha u fosthom il-paragrafu (ċ) jippermetti l-arrest jew id-detenzjoni skond il-liġi ta' persuna effettwata sabiex tiġi miġjuba quddiem l-awtorità legali kompetenti fuq suspett raġonevoli li tkun ikkomettiet reat jew meta jkun meqjus raġonevolment meħtieġ biex jiġi evitat li tikkommetti reat jew li taħrab wara li tkun għamlet reat”;

Brevement, il-gurisprudenza tal-Qorti Ewropeja tad-Drittijiet tal-Bniedem huma fis-sens li ġej u ċjoè;

1) *“Where a person is arrested on the ground of the existence of “reasonable suspicion” that he “has committed an offence”, the persistence of such a suspicion is a necessary condition for the validity of his continuing detention but ceases*

to become a sufficient condition after a certain time” (Sieghart: *“The International Law of Human Rights”* (1983) p. 147 li jagħmel riferenza għall-każijiet Stogmuller (1 EHRR155) u Schertenleib, (DR17, 180); Jacobs, *Op cit*, p. 66);

2) *“If the only remaining reason for continued detention is the fear that the accused will abscond and thereby subsequently avoid appearing for trial, his release pending trial must be ordered if it is possible to obtain from him guarantees that will ensure such appearance (Sieghart: op. cit. p. 155 b’riferenza għall-Wemhoff vs F.R.G. (1 EHRR55);*

3) *“The risk of a further offence was held in the Metznetter Case to be a reason compatible with article 5(3) “in the special circumstances of the case”. But, if it was capable of justifying detention the question had still to be answered whether it did in fact”; (Jacobs: op. cit. p. 67)”;*

4) *“So far as the grounds of detention are concerned, a literal interpretation of article 5(1)(c) and article 5(3) would seem to authorise indefinite detention on remand merely on the ground that justified initial arrest i.e. in the the usual case, suspicion of having committed an offence. Further, the only limitation on the period of such detention would be the requirement that the detained person be brought to trial “within a reasonable time”;*

*“Such an interpretation is unacceptable and has rightly been rejected by the Court in a succession of cases. The Court has stated in effect, that the continuing detention must be justified, so long as it lasts, by adequate grounds; and that independently of those grounds, its period must also not exceed a reasonable time (Jacob: op. cit. p. 64);*

Fir-rigward ta' l-artikolu 6(1) tal-Konvenzjoni din il-Qorti ser tillimita ruhha biex tghid li dan is-sub-artikolu "*applies to proceedings involving the determination of a "criminal charge"*" u li "*the object of article 6 is to protect a person throughout the criminal process*" (Jacobs: *op. cit.* p. 83);

Stabbilit dan kollu din il-Qorti issa ser tghaddi biex teżmaina jekk l-artikoli 574 u 575 tal-Kodiċi Kriminali jivvjolawx l-artikoli 5(1)(c), 5(3) u 6(1) tal-Konvenzjoni;

Għal raġunijiet ta' pratticità u anke minhabba li dawn iż-żewġ artikoli huma intimament konnessi din il-Qorti ser tikkonsidrahom flimkien;

Ikkunsidrat għalhekk:

Illi l-ewwel sub-artikolu ta' l-artikolu 574 tal-Kodiċi Kriminali jistabbilixxi l-principji tal-helsien mill-arrest bil-garanzija billi jipprovdi li "lill-imputat li jkun arrestat għal delitt jew għal kontravvenzjoni, jista', b'talba tiegħu, jiġi mogħti l-helsien mill-arrest, meta huwa jagħti garanzija tajba li jidher għal kull att tal-proċess fiż-żmien u fil-post li jiġi lilu ordnati";

Is-sub-artikolu (1) ta' l-artikolu 575 ta' l-istess Kodiċi, però, jistabbilixxi ċerti delitti li għalihom ma jinghatax helsien mill-arrest billi jipprovdi li "l-helsien mill-arrest ma jistax jiġi mogħti a) lill-imputat ta' delitt kontra s-sigurtà tal-Gvern; b) lill-imputat ta' delitt suġġett għal piena ta' prigunerija għal għomorhom";

L-istess restrizzjoni kkrejata mis-sub-artikolu (1) ta' l-artikolu 575 tal-Kodiċi Kriminali, però hija bla ħsara tad-disposizzjonijiet tas-sub-artikolu (2) ta' l-artikolu 574 ta' l-istess

Kodiċi;

Bit-tieni (2) sub-artikolu ta' l-artikolu 574 tal-Kodiċi Kriminali "Il-President ta' Malta jista' wkoll f'każijiet speċjali, jagħti l-ħelsien mill-arrest lill-imputat li jkun arrestat għal delitt jew kontravvenzjoni, taħt dawk il-kondizzjonijiet li l-President ta' Malta jkun jidhirflu sewwa li jagħmel. L-imputat li jonqos li jħares xi waħda minn dawn il-kondizzjonijiet jista' jerga' jiġi arrestita minnufih";

Is-sub-artikolu (2), (3) u (4) ta' l-artikolu 575 tal-Kodiċi Kriminali m'għandhomx rilevanza għall-kwistjoni in ezami;

Issa fuq il-bażi ta' dak li ngħad in materja ta' liġi, hu ovvju fil-fehma ta' din il-Qorti li l-artikolu 574 tal-Kodiċi Kriminali taħt ebda aspett ma jista' jiġi kkunsidrat bħala li jivvjola l-artikoli tal-Konvenzjoni indikati mill-appellant. Is-sub-artikolu (1) ta' l-artikolu 574 ma jivvjolax għax anzi jistabbilixxi l-prinċipju generali li għandu jkun hemm ħelsien mill-arrest bil-garanzija. Is-sub-artikolu (2) ma jivvjolax għax anzi jipprovdi għal possibiltà ta' ħelsien mill-arrest mill-President ta' Malta;

Jibqa' għalhekk s-sub-artikolu (1) ta' l-artikolu 575 tal-Kodiċi Kriminali li fuqu din il-Qorti m'għandhiex ħafna xi tgħid billi hi tal-fehma li l-posizzjoni legali hi waħda li ma tippreżentax diffikultajiet speċjali;

Ikkunsidrat għalhekk fuq dan is-sub-artikolu;

Illi minn ezami ta' l-esposizzjoni legali li din il-Qorti digà għamlet fir-rigward ta' l-artikolu 5(1)(ċ), 5(3) u 6(1) tal-Konvenzjoni jemergi ċar li kif jgħid il-Jacobs: *op. cit.* p. 72 "The

*authorities do not have a choice between bringing the accused to trial within a reasonable time and releasing him on bail. Release, if necessary on bail, will often be obligatory*'' u biex persuna tibqa' arrestata fiċ-ċirkostanzi ta' l-artikolu 5(1)(ċ) l-eċċezzjonijiet hemm stabbiliti jridu mhux biss ikunu għadhom jissussistu iżda wkoll jekk il-proċess ma jiġix konkjuż fi żmien raġonevoli għax jekk le l-helsien mill-arrest isir neċessarju u obbligatorju;

Hu ovvju li d-disposizzjoni statutorja bhal dik kontenuta fl-artikolu 575(1) tal-Kodiċi Kriminali tmur oltre l-eċċezzjonijiet previsti bl-artikolu 5(1)(ċ) tal-Konvenzjoni billi tagħmilha obbligatorja fuq il-Qorti li anke jekk jispiċċa s-suspett raġonevoli msemmi f'dak is-sub-artikolu u anki jekk ma jkunx hemm perikolu li l-arrestat jikkommetti xi reat jew li jgħarab jew li ma jidhirx il-Qorti meta ordnat u anki jekk ma jkunx hemm perikolu li jista' jinkwina l-provi u anki jekk il-proċess Kriminali jitwal b'mod li l-imputat ċertament ma jkunx ser ikollu għudizzju fi żmien raġonevoli li, xorta waħda l-Qorti ma tistax tordna l-helsien mill-arrest b'garranzija;

Din l-imposizzjoni tal-liġi fil-fehma ta' din il-Qorti hija għalhekk manifestament mhux konformi ma' l-artikolu 5(1)(ċ), 5(3) tal-Konvenzjoni. Din il-Qorti però mhix tal-fehma li l-artikolu 575(1) jikkozza ma' l-artikolu 6(1) tal-Konvenzjoni peress li bhala tali l-kwistjoni ta' għudizzju fi żmien raġonevoli hija rregolata mill-Kodiċi Kriminali mhux bl-artikolu 575(1) iżda b'diversi artikoli oħra u għalhekk "*ut sic*" l-artikolu 575(1) ma jista' qatt jiġi kkonfrontat ma' l-artikolu 6(1) tal-Konvenzjoni;

L-appellant issottometta illi peress li l-Kodiċi Kriminali ma jistabbilixxi ebda terminu fiss sa liema l-proċess Kriminali jrid

jintemm allura l-istess Kodiċi Kriminali ma jipprovdi żmien raġonevoli fis-sens tal-Konvenzjoni. Illi effettivament kif anke hemm spjegat fis-sentenza appellata l-Kodiċi Kriminali jipprovdi proċedura u l-makkinarju u strutturi legali neċessarji biex il-proċess kriminali jimxi b'ċerta speditezza u dan hu suffiċjenti għall-fini tal-Konvenzjoni. S'intendi, m'hemm ebda garanzija li kull ġudizzju jintemm fi żmien raġonevoli u għalhekk kull każ, f'dan il-kuntest, għandu l-fattispeċċi tiegħu u l-kwistjoni tista' tqum jekk l-imputat partikolari jkun għadu taħt arrest kif ukoll jekk ma jkunx. Dan billi d-dritt għall-ġudizzju fi żmien raġonevoli johroġ kemm mill-artikolu 5(3) kif ukoll mill-artikolu 6(1) tal-Konvenzjoni. Jizdied biss li l-artikolu 5(3) jimponi 'standards' aktar mis-sub-artikolu 6(1) stanti li fl-ewwel każ ikun għad hemm l-arrest. Però, l-ilment ta' l-appellant f'dan ir-rigward, u ċjoè li l-Kodiċi Kriminali ma jipprovdi għal ġudizzju fi żmien raġonevoli u għalhekk mhux skond il-Konvenzjoni hu infondat u għalhekk ma jistax jiġi akkolt;

L-appellant ilmenta wkoll li in kwantu l-Qorti tal-Magistrati tal-Pulizija Ġudizzjarja nnegatlu l-libertà proviżorja fuq il-bażi ta' l-artikolu 575(1) tal-Kodiċi Kriminali b'daqshekk illedietlu d-drittijiet u l-libertajiet fundamentali tiegħu msemmija;

Din il-Qorti tosserva però li dik il-Qorti meta bid-digriet tagħha ċaħdietlu l-libertà proviżorja kienet qed tapplika l-liġi kif inhi u ċjoè qabel ma kien ġie ddikjarat li l-imsemmi artikolu 575(1) jmur kontra l-Konvenzjoni u intant irrisservat li tirrivedi l-posizzjoni jekk u meta jkun hemm pronunzjament fuq dak is-sub-artikolu. Għalhekk ma jistax jingħad li dik il-Qorti lledietlu d-drittijiet imsemmija billi l-provvediment fuq il-legalità ta' l-artikolu 575(1) tal-Kodiċi Kriminali qed issir issa;



### Ikkunsidrat:

Illi ilment iehor ta' l-appellant huwa fis-sens li fi kwalunkwe każ il-Qorti tal-Maġistrati tal-Pulizija Ġudizzjarja lledietlu d-drittijiet u libertajiet fundamentali tiegħu billi ma kellhiex tapplika l-artikolu 575(1) tal-Kodiċi Kriminali għax bil-Proklama ta' l-E.T. l-President ta' Malta tad-29 ta' Jannar, 1987 hu ma seta' qatt ikun sugġett għall-piena tal-prigunerija għal għomru;

Anki dan l-ilment però mhux sostnut għaliex hu ovvju mill-kliem tal-paragrafu (b) ta' l-imsemmija Proklama speċjalment mill-kliem "il-piena applikabbli", li għall-fini ta' l-artikolu 575(1) dik il-Qorti kellha tiegħu akkont mhux il-piena kif eventwalment tista' tiġi ridotta iżda l-piena applikabbli. Għalhekk anke dan l-ilment ta' l-appellant hu infondat;

L-aħhar ilment ta' l-appellant hu fis-sens li llum il-proċeduri thallew għal żmien irragonevoli u b'hekk gie leż id-dritt fundamentali tiegħu għal-libertà;

Illi f'dan ir-rigward din il-Qorti tosserva li quddiem il-Qorti tal-Maġistrati tal-Pulizija Ġudizzjarja din il-kwistjoni bħala tali qatt ma kienet in eżami peress li kien hemm qbil li f'dak l-istadju ma kienx hemm ilment f'das-sens. Meta sar ir-rikors promotorju ta' dan il-ġudizzju l-appellant qajjem dan il-punt u fit-trattazzjoni sostnih;

Din il-Qorti però tara li dan il-punt, issa li ser jiġi deċiż li l-artikolu 575(1) tal-Kodiċi Kriminali mhux konformi mal-Konvenzjoni, għandu l-ewwel jiġi deċiż mill-Qorti tal-Maġistrati tal-Pulizija Ġudizzjarja jew il-Qorti Kriminali skond f'liema stadju wasal il-proċess kriminali li huma vestiti mil-liġi bil-

funzjoni li jagħtu jew ma jagħtux il-libertà proviżorja u anki biex hadd ma jiġi pprivat mid-dritt li din il-kwistjoni tiġi deċiża bil-proċedura stabbilita. Infatti din il-kwistjoni tista' tqum biss jekk il-Qorti ta' ġurisdizzjoni Kriminali ma tagħtix lill-appellant il-libertà proviżorja u l-ewwel Qorti li jkollha ġurisdizzjoni tidhol fil-kwistjoni tkun il-Prim'Awla tal-Qorti Ċivili u mhux din il-Qorti;

Għal dawn il-motivi u fis-sens tal-konsiderazzjonijiet premessi, prevja li tirrespingi l-eċċezzjoni tan-nullità tal-proċeduri ssollewata mill-intimat appellat bl-ispejjeż kontra tiegħu, tiddisponi mill-appell tar-rikorrent Dr. Lawrence Pullicino billi:

1) tikkonferma s-sentenza appellata in kwantu liberat mill-osservanza tal-ġudizzju lill-Kap Kmandat tal-Forzi Armati bhala Kummissarju tal-Pulizija u l-Viċi Prim Ministru bhala Ministru ta' l-Intern;

2) tiddikjara li l-ilment ta' l-appellant li l-Qorti tal-Maġistrati tal-Pulizija Ġudizzjarja għall-Gżira ta' Malta naqset li tiddeċidi jekk tagħmilx riferenza jew le tal-kwistjoni ssollewata lill-Onorabbli Prim'Awla tal-Qorti Ċivili huwa ġġustifikat;

3) tiddikjara li l-aggravju ta' l-appellant li l-artikolu 574 tal-Kodiċi Kriminali huwa inkonsistenti ma' l-artikolu 5(1)(c), 5(3) u 6(1) ta' l-Ewwel Skeda annessa ma' l-Att XIV ta' l-1987 huwa infondat;

4) tiddikjara li l-aggravju tiegħu li l-artikolu 575 tal-Kodiċi Kriminali huwa inkonsistenti ma' l-imsemmija artikoli ta' l-imsemmija skeda huwa infondat kwantu jirrigwarda s-sub-artikoli (2), (3), u (4) ta' l-istess artikolu 575 iżda fondat għar-

raġunijiet premissi in kwantu jirrigwarda s-sub-artikolu 575 iżda fondat għar-raġunijiet premissi in kwantu jirrigwarda s-sub-artikolu (1) ta' l-istess artikolu 575 limitatament però fir-rigward ta' l-artikoli 5(1)(ċ) u 5(3) ta' l-imsemmija skeda iżda mhux inkonsistenti ma' l-artikolu 6(1) ta' l-istess skeda;

5) tiddikjara illi l-aggravju ta' l-appellant li in kwantu l-Kodiċi Kriminali ma jstabbilixxi ebda terminu fiss sa liema l-proċess kriminali jrid jintemm huwa inkonsistenti ma' l-artikolu 5(1)(ċ), 5(3) u 6(1) ta' l-imsemmija skeda billi ma jipprovdi għall-gudizzju fi żmien raġonevoli huwa għar-raġunijiet premissi infondat;

6) tiddikjara li l-aggravju ta' l-appellant li l-Qorti tal-Maġistrati tal-Pulizija Ġudizzjarja għall-Gżira ta' Malta lledietlu d-drittijiet u libertajiet fundamentali tiegħu billi ma kellhiex tapplika l-artikolu 575(1) tal-Kodiċi Kriminali għax bil-Proklama ta' l-E.T. il-President ta' Malta tad-29 ta' Jannar, 1987 hu ma seta' qatt ikun soġġett għall-piena tal-prigunerija għal ghomru huwa wkoll għar-raġunijiet premissi infondat;

7) tiddeċidi li l-kwistjoni jekk illum il-proċeduri kriminali kontra l-appellant twalux oltre ż-żmien raġonevoli msemmi fl-artikoli 5(3) u 6(1) ta' l-iskeda msemmija għandha għar-raġunijiet fuq imsemmija tiġi l-ewwel deċiża mill-Qorti Kompetenti fid-dawl ta' dak li nġhad hawn fuq;

F'dan is-sens għalhekk tirriforma s-sentenza appellata. L-ispejjeż ta' dan l-appell salvi dawk gà deċiżi kif ukoll l-ispejjeż ta' prim istanza jibqgħu bla taxxa lejn il-partijiet stante ċ-ċirkostanzi u kompleksità legali involuti f'dan il-każ.